

साईं साईं दिलि थी पुकारे
आउ साईं आउ साईं प्राण प्यारे॥

दिलि जा दिलदार साईं दरसु देखारि तूं
प्यासी मुंहिजे नेणनि खे नींह निधि ठारि तूं
साहु साहु साईं अ सम्भारे—आउ साईं॥१॥

नातड़ो निमाणो मूं नाथ तो सां जोड़ियो
लोक ऐं परलोक खां मिठल मुंहु मोड़ियो
कृपा मां वेझो विहारे—आउ साईं॥२॥

सद्रिड़ा सिकायलि जा बुधु तूं बाझारा
नेण था निहारिनि तुंहिजी वाटिड़ी वेचारा
सिधो आउ अखियुनि ओतारे—आउ साईं॥३॥

कोट कोट कदम बोसी करियां नाथ हाणे
मतां हली वजां प्रभु अजु या सुभाणे
मुखु चन्द्र दूरऊं देखारे—आउ साईं॥४॥

प्रीति जी पुकार बुधी आयो आनन्द कंद आ
हीणनि अधीननि जो दाता दिलबंद आ
करुणा कोमल करतारे—आउ साईं॥५॥

जीवन आधार मन्दिरु साईं जान राय आ
ग़रीबनि जो ग़म टार सद्रिड़े सहाय आ
श्रुति थी सुजसु उचारे—आउ साईं॥६॥